



## చదరంగంలో చచ్చేది

“రోగం ముదరగానే, ముందు ఎర్రబడి చర్మం తర్వాత తెల్లబడ్డట్టు, పదిన్నర అవుతూన్న సమయానికి ఎర్రటి సూర్యుడు తెల్లబడి తీక్షణతని పుంజుకొన్నాడు.

నగరం నడిబొడ్డులోవున్న పెద్ద భవనపు పన్నెండు అంతస్తుల్లోనూ హడావుడి మొదలైంది. ఆ భవనపు క్రింద ఆరంతస్తులూ బ్యాంక్ ఆఫ్ ఉటోపియావి. ఆ తర్వాత మూడంతస్తులూ ఓ చిట్ఫండ్ కంపెనీవి. ఆ పైవి కథకి అప్రస్తుతం.

చదరంగంలో చచ్చేది

బ్యాంకు, ముందుగేటు, పన్నెండు అడుగుల ఎత్తుగా -- హుందాగా రాజభవనపు సింహద్వారంలా వుంది. దాని ముందు నిలబడ్డ సెంట్రీ కర్తవ్య నిర్వహణకు కంకణం కట్టుకొన్న రాజభటుడిలా శిలలా నిలబడి, కేవలం కనుగుడ్లు తిప్పుతూ దారినపోయే ఆడవాళ్ళను చూస్తోన్నాడు.

దూరం నుంచి 'డబడబా' శబ్దం వినిపించింది.

అంటే చతుర్వేది డబ్బా కారు వస్తోందన్న మాట.

మరునిముషంలో అదొచ్చి ఫుట్ పాత్ ఎక్కిభారంగా మూలిగి, ఆగిపోయింది. అందులోంచి క్రిందికి దిగేడు చతుర్వేది. కారుడోరు తాళం వేసేడు. తాళంచేతులు కోటు జేబులో వేసుకొని పర్చుతీసి, పదిపైసల బిళ్ళని గోడకానుకొని కూర్చొనివున్న ముసుగు మనిషివైపు విసిరేడు.

బిళ్ళ తగలగానే మనిషి కొద్దిగా కదిలేడు. ముసుగు పక్కకి తొలగించి ఒంటికన్నుతో చతుర్వేదిని చూసి ఆ కన్నుతోనే నవ్వి "దండాల్రారా" అన్నాడు.

చతుర్వేది మాట్లాడలేదు.

ఇండియన్ కాంట్రాక్ట్ ఆక్ట్ ప్రకారం, కాంట్రాక్ట్ ని ప్రతిరోజూ పునర్ చర్చించాల్సిన పనిలేదు. అందుకే అతడు మాట్లాడకుండా లోపలికి వెళ్ళిపోయేడు, కుష్టువాడు ముసుగు కప్పుకొన్నాడు మళ్ళీ.

కాంట్రాక్ట్ ప్రకారం చతుర్వేది వాడికి రోజుకి పది పైసలివ్వాలి. అయితే నెలకి మూడురూపాయలు అప్పనంగా వదులుకొనేటంత మూర్ఖుడుకాడు చతుర్వేది. కానీ తప్పదు. గ్యారేజీలు ఖాళీలేని కారణంగా, అతడికన్నా సీనియర్లు వున్న వాటిని ఉపయోగించుకొంటున్న కారణంగా అతడు తన కారుని రోడ్డుపక్కగా పెట్టుకోవాల్సి వస్తోంది. ఈ విషయమై అతడు మానేజిమెంట్ ని తెగతిట్టుకొన్నాడు. తన స్టేటస్ సింబల్ అయిన 'కారు' ఎండకి ఎండి, వర్షానికి తడవటం ఆతడికి బాధాకరంగా వుంది. అందులోనూ అది బ్యాంకులో అప్పు తీసుకొని కొన్న కారు...

...ఒక 'లెవల్' దాటిన ఆఫీసర్లకి బ్యాంకే కారు నిస్తుంది. అయితే చతుర్వేది ఆ లెవల్ కి సరిగ్గా ఒక మెట్టు కిందున్నాడు. అతడిపైన ఇంకా అయిదుగురు సీనియర్లు, అతనికన్నా బాగా పని చెయ్యగలవాళ్ళూ వుండడంవల్ల అతడికి ఆ పదవి యిప్పుడే లభించేటట్టాలేదు.

చతుర్వేది సీట్లో కూర్చొని అద్దాల కిటికీలోంచి బయటికి, క్రిందకి చూసేడు. కారు దగ్గర నిల్చున్న కుర్రవాణ్ణి కుష్టువాడు దూరంగా అదిలిస్తున్నాడు. ఆ కుర్రవాడు ఏదో అంటున్నాడు. అంటూ దూరంగా పరుగెడుతున్నాడు.

చతుర్వేది సంతృప్తిగా గాలి పీల్చుకొన్నాడు.

తన కారుకి రక్షణ కలిగించబడ్డూంది.

\*

\*

\*

చతుర్వేది కూర్చోనేది బ్యాంక్ మూడో అంతస్తులో, కిటికీ దగ్గర.

అక్కడ కూర్చొని చూస్తే అతడికి రోడ్డు, రోడ్డు కవతలవైపున్న తన కారూ స్పష్టంగా కనబడ్తాయి. అతడు కారు అక్కడ పెట్టిన కొత్తలో మాటిమాటికీ దాన్ని చూసుకొనేవాడు. అయితే అతడి సంతృప్తి ఎక్కువసేపు నిలబడ లేదు, కారణం రోడ్డునపోయే కుర్రవాళ్ళు! ఇటూ అటూ వేళ్ళే కుర్రవాళ్ళు కారుమీద చేత్తో రాస్తూపోవటం అతనికి చికాకు కల్గించేది.

ఇంతకన్నా పెద్ద ప్రమాదం అతడికి మూడురోజుల తరువాత కలిగింది. సాయంత్రం అయ్యేక అతడు వెళ్ళిచూస్తే వెనుక చక్రంలో గాలిలేదు. ఎవడో కొంటెకుర్రాడు చేసిన పని అది.

అతడికేం చెయ్యాలో తోచలేదు. తన కారునెలా రక్షించుకోవాలో అర్థంకాలేదు. ఈ సమస్య అతని దొక్కడిదే. ఎందుకంటే మిగతా వాళ్ళందరి కార్లు బ్యాంకు వాళ్ళిచ్చినవే.

ఈ సమయంలో ఆపద్బాంధవుడిలా కనపడ్డాడు ఆ కుష్టువాడు. 'పది పైసలియ్యి దొరా జూసుకొంటా నీ కారు సంగతి' అన్నాడు. చతుర్వేది అతడివైపు అనుమానంగా చూసేడు. అసలు గాలి విప్పింది వీడేనేమో అని. కానీ అతడి అనుమానం నిరాధారమని ఆ తరువాత తెలిసింది.

వాళ్ళిద్దరూ కాంట్రాక్ట్లోకి 'ఎంటర్' అవగానే చతుర్వేది కారుమీద గీతలు పడటం మానేసినయ్. కుష్టువాడు తనపని జాగ్రత్తగా చేసుకుపోవటంతో సంతృప్తి చెందేడు అతడు. రోజుకి పదిపైసలు ఖర్చు పెట్టటం అంత కష్టమనిపించ లేదు కూడా. కుష్టువాడు కూడా సంతృప్తి చెందినట్టే వున్నాడు. ఇంకేం కావాలి?

సర్వేజనా సుఖినో భవంతు!

\*

\*

\*

చతుర్వేది కిటికీ అద్దాల్లోంచి బయటికి చూసేడు. మరుక్షణం కుర్చీలో నిటారుగా అయి. మరింత ఉత్సుకతతో అటు వైపు చూడసాగేడు.

కుష్టువాడు తోలేసిన కుర్రాడు మరో ఇద్దర్ని తీసుకొచ్చినట్టున్నాడు. కారుని ముట్టుకోవడానికి ప్రయత్నం చేస్తోన్నారు. వాళ్ళందరిమధ్యా తన కారు ఏమవుతుందో అన్న భయంతో, వాచ్మన్తో చెప్పటానికి చతుర్వేది కుర్చీలోంచి లేచేడు. కాని అతడు క్రిందికి వెళ్ళేవ అవసరం లేకపోయింది.

కుష్టువాడు తన వంటిచుట్టూ వున్న దుప్పటిని నేల మీదకు జార్చి, వాళ్ళమీదకు వెళ్ళేడు.

అంతే!

ముగ్గురు కుర్రవాళ్ళు క్షణంసేపు అతడి శరీరాన్ని విభ్రాంతితో చూసి బాణంలా అక్కణ్ణుంచి పరుగుతీసేరు.

చతుర్వేది కూడా ఒకక్షణం కట్రావే అయ్యేడు. అతడి వెన్నులో వణుకు పుట్టింది. అంతదూరం నుంచి కూడా ఆ బిచ్చగాడి శరీరం అతడికి గగుర్పాటు కలిగించింది.

పచ్చటి ఎండ అతడి శరీరపు శిథిలమయిన భాగాల మీద ఎర్రగా విశ్లేషిస్తూంది. మాంసపు కండరాలు అక్కడక్కడా వ్రేలాడుతున్నాయి. ముక్కు వుండాల్సినచోట పెద్దరంధ్రం

చదరంగంలో చచ్చేది

వుంది. కొబ్బరి పీచులాటి జుట్టు నెత్తిమీద అక్కడక్కడా అతికించినట్టుంది. కుడిభుజం మీద పెద్దకురుపు. అక్కడ తెల్లటిరంధ్రం ఘనీభవించినట్టుంది.

మూర్తిభవించిన అసహ్యంలా వున్నాడతడు

అయితే అతడు ఆ కుర్రవాళ్ళని బెదరగొట్టిన విధానం మాత్రం చతుర్వేదికి భలేనవ్వు తెప్పించింది. కేవలం దుప్పటి తొలగించి, అతడు నిలబడగానే, పిస్తోలు దెబ్బకి బెదిరిన కాకుల్లా కుర్రవాళ్ళు పరుగెత్తేరు అతడికి బ్రూస్ లీ జ్ఞాపకం వచ్చేడు.

అతడు తనలో తను నవ్వుకోంటూ కిటికీ దగ్గిర్నుంచీ కదిలి సీటు దగ్గిరకు వస్తూంటే మేనేజర్ దగ్గిర్నుంచి పిలుపొచ్చింది. అతడు కొంచెం బెదిరి, తొందర తొందరగా వెళ్ళేడు.

'బ్యాంక్ ఆఫ్ ఉటోపియా' రీజనల్ మేనేజర్ సర్దార్ హరిభజన్ సింగ్ రివాల్యూంగ్ చైర్లో తీరిగ్గా కూర్చొనివున్నాడు. చతుర్వేదితో కొంచెంసేపు ఆ విషయాలూ యీ విషయాలూ మాట్లాడి --

“ఏమిటి - ఆ ద్వీవేది, త్రివేదీలు పనిలో ఏమీ ఇంట్రీస్ట్ చూపించటం లేదుట” అన్నాడు.

చతుర్వేదికి ఒక క్షణం అర్థంకాలేదు. అర్థంకాగానే అతడు ఆనందంతో పొంగిపోయేడు. ద్వీవేది, త్రివేదీలు అతడి పైనవున్న సీనియర్ ఆఫీసర్లు; ప్రమోషన్ కి అతడి కన్నా పైనవున్న అయిదుగురిలో - ఇద్దరు.

చతుర్వేది విజృంభించేడు.,

త్రివేది, ద్వీవేది - బ్యాంకులో సీనియర్ ఆఫీసర్లయ్యండి యూనియన్ పన్లులో ఎలా పాల్గొంటున్నారో చిలవలు పలవలుగా వర్ణించేడు. వాళ్ళక్రింద పని ఎంత మిగిలిపోయి వుంటుందో వివరించేడు. అలా అయిదు నిముషాలు మాట్లాడి గాలిలో తేలిపోతూ గదిలోంచి బయటకు వచ్చేడు.

అవును మరి రీజనల్ మేనేజరంతటివాడు తనని కాన్ఫిడెన్స్ లోకి తీసుకొని బ్యాంక్ గురించి 'రహస్యం'గా అడగటం మామూలు విషయమేమీ కాదు.

ఆ ఆనందంలోనే అతడు లంచ్ అవర్ లో బయటికి వెళ్ళినప్పుడు తన కారుని రక్షించటంలో ధీరోదా త్తతని ప్రదర్శించి నందుకు ఆ బిచ్చగాడికి ఓ అయిదురూపాయలు 'బోనస్'గా ఇచ్చేడు.

అదే ఈ కథని ఓ మలుపు తిప్పింది.

\*

\*

\*

కుమారి ప్రతిమకి అరగంట నుంచీ అనుమానంగా వుంది. పెదాలమీద లిప్ స్టిక్ చెరిగిందేమో అని. చేస్తున్న కూడిక సగంలో వదిలిపెట్టలేక అలాగే కూర్చొని పని చేస్తూంది. ఆమె ముందున్న నల్లటిబొండు పుస్తకం, షిఫాను చీరలో ఇమిడిపోయిన ఇరవై రెండేళ్ళ శరీరంలా వుంది. ఆమె నుదుటిమీద బొట్టుకూడా అరిస్టోక్రాటిక్ గానే వుంది. ఆమె చేతిలో పెన్ను జపాన్ ది. ఆమె నోట్లో భాష బ్రిటన్ ది.

ఇంగ్లీషులో కూడిక పూర్తిచేసి ప్రతిమ వేళ్ళు విరుచుకొంది. తేడా వచ్చిన పదిపైసల పొరపాటూ దొరికింది.

ఆమె పుస్తకం మూసి లేవబోతూ వుంటే ఎదుటి డెస్కొమీద నీడ పడింది. ఆ నీడ నెమ్మదిగా తనవైపు వస్తూవుండటం చూసి ఆమె తలెత్తింది.

అంతే

అమె కెవ్వున పెట్టిన కేకకి బ్యాంక్ సిబ్బంది అంతా పని ఆపి చప్పున తల తిప్పి చూసేరు.

ఆమె ముందు కుష్టువాడు నిలబడి వున్నాడు.

అతడి భుజంమీద నుంచి దుప్పటి క్రిందికి వేలాడుతూంది. కుడిపక్క, రోగం తినేసిన సగం చెవికూడా అలానే వేలాడుతూంది. డెస్కొమీదున్న గాజు అద్దంలో - భుజం మీదున్న ఎర్రటి రక్తపు మరక ప్రతిబింబిస్తూంది. ఎడమ వైపు గాజుకన్ను ప్రతిమనే చూస్తూంది. అతడు చెయ్యి చాపేడు. ముందుకు సాచిన చేతిలో - బొటనవేలు పక్కనుంచి కారిన చీముతో తడిసిన అయిదు రూపాయల నోటుంది.

అ అయిదురూపాయల నోటు ముందుకొస్తూంటే ఆమె మరోసారి “కెవ్వు”న అరిచింది.

\*

\*

\*

చతుర్వేది అంతకు అయిదునిముషాల క్రితమే వాణ్ణి తన కారుపక్క చూసేడు. వాడు అక్కణ్ణుంచి లేవటం చూసి ఆశ్చర్యపోయేడు. అతడి యిన్ని సంవత్సరాల అనుభవంలో వాడు ఆ ప్రదేశంలోంచి లేవటం మొదటిసారి చూస్తున్నాడు.

చతుర్వేది చూస్తూ వుండగానే వాడు రోడ్ క్రాస్ చేసేడు. చతుర్వేది కిటికీలోంచి బాగా ముందుకు వంగి అతణ్ణి చూస్తూన్న వాడల్లా అమాంతం స్పృహతప్పి మూడో అంతస్తూ మీద నుంచి క్రింద పడిపోయేవాడే. ఎలానో నిలదొక్కుకోన్నాడు. అయినా - ఉద్వేగం తగ్గలేదు.

అతడు చూసిన దశ్యం అటువంటిది మరి!...

పదిహేను వందల కోట్ల డిపాజిట్లతో, ఏడువందల కోట్ల ఋణాల్లో, సంవత్సరానికి నాలుగుకోట్ల లాభాల్లో నడుస్తూన్న ‘బ్యాంక్ ఆఫ్ ఉటోపియా’ ... ఎయిర్ కండిషన్ బిల్డింగ్లోకి - ఒక కుష్టువాడు ప్రవేశించటమా?

\*

\*

\*

అందరికన్నా ఎక్కువ భయపడింది సెంట్రీ. ప్రతి రోజులాగే అతడు స్టూల్ మీద కూర్చొని జోగుతున్నాడు. లోపలికి వస్తున్న వాణ్ణి చూడలేదు. ప్రతిమాదేవి కేకతో నిద్రనుంచి తేరుకొని లోపలికి పరుగెత్తుకొచ్చేడు. కౌంటర్ దగ్గర నిలుచున్న కుష్టువాణ్ణి చూసి క్షణంపాటు నిశ్చేష్టుడైనా, అంతలోనే తేరుకొని చేణ్తో తోయబోయి, అంతలోనే వాడు కుష్టువాడని గుర్తుకొచ్చి, చేతిలోని లారీతో తోస్తూ, “జావ్ జావ్ - బాహర్ జావ్” అన్నాడు.

“దండాల్దారా... అయిదు రూపాయలు... బ్యాంక్లో ఎయ్యాల” అన్నాడు వాడు. ఆ సెంట్రీయే బ్యాంక్ మేనేజింగ్ డైరెక్టరన్నంత నమ్రతతో.

చదురంగంలో చచ్చేది

వాడి మాటలు అందరికీ స్పష్టంగా వినిపించాయ్.-- ఆ హాల్లో వున్నయాభైమంది ఒకళ్ళ మొహాలొకరు చూసుకొన్నారు.

ఈ లోపులో చతుర్వేది అక్కడికి మెట్లు దిగేడు.

క్షణంలో పరిస్థితిని అర్థం చేసుకొన్నాడు.

“ఇథర్ నై ఆనా . . . జావ్” అని పురుగుని తోసేసి నట్టుతోస్తున్నాడు సెంట్రీ. అసలు వాణ్ణి గేటు దగ్గరే ఆపు చెయ్యలేదన్న విషయాన్ని యెవరైనా గుర్తిస్తారేమో అన్న భయం వాడిది.

“బాంఛన్ . . . యీ అయిదు రూపాలు . . .”

సెంట్రీ ఏదో అనబోతున్నా వుంటే చతుర్వేది కల్పించుకొంటూ, “మూడయింది, ఇప్పుడేసుకోరు, రేపొద్దున్నరాపో” అన్నాడు.

కుష్టువాడు చతుర్వేదిని చూసి, ఎండాారిలో ఒయాసిస్ చూసినవాడిలా దగ్గర కొచ్చి, ఆనందం నిండిన మొహంతో “దండావ్దారా” అన్నాడు.

చతుర్వేది చప్పున అడుగు వెనక్కి వేసి “సర్లే - సర్లే - రేపు రా పో” అన్నాడు.

“గట్లంటావు . . . ! సర్లే . . . రేపొద్దు గాలె వొస్త” అని వెను దిరిగేడు. నెమ్మదిగా బైటకి వెళ్లిపోయేడు.

కుమారి ప్రతిమ తేలిగ్గా వూపిరి పీల్చుకొంది. అయిదు నిముషాల్లో ఎవరి పస్లలో వాళ్ళు మునిగిపోయారు.

అప్పటివరకూ జరిగింతా చూస్తూ నిలబడ్డ ఓ వ్యక్తి కూడా, ఇక అక్కడ చేయవలసిందేమీ లేనట్టూ, అక్కడనుంచి కదిలేడు. అతడి చెప్పలు తెగటానికి సిద్ధంగా వున్నాయి. చేతిలో నల్లగొను చిరగటానికి సిద్ధంగా వుంది.

అతడి పేరు పంతులు.

లాయర్ పంతులు.

\*

\*

\*

“చతుర్వేది చాలా తెలివితక్కువగా ప్రవర్తించేడు.” అన్నాడు త్రివేది మేనేజింగ్ డైరెక్టర్తో “మళ్ళీ రేపు రమ్మన్నాడట ఆ లెప్పర్ని. ఇది బ్యాంక్ అనుకున్నాడా - పెళ్ళివారిల్లు అనుకున్నాడా. భోజనాల తరువాత రమ్మని చెప్పటానికి, రేపొస్తే ఏం చేస్తాడట? అసలు అతడికెందుకట మధ్యలో, ఆ సెంట్రీ వెళ్ళగొట్టేవాడుగా. గోటితో పోయే దానికి గొడ్డత్తే చెయ్యటం అంటే ఇదే -”

సర్దార్ హరిభజన్ సింగ్ తెల్లటి గెడ్డం సవరించు కొంటూ అంతా విన్నాడు. తరువాత బెల్కొట్టి చతుర్వేదిని పిలిపించేడు. చతుర్వేది రాగానే, గదిలో వున్న త్రివేదిని చూసి జరిగినదంతా చెప్పే వుంటాడని గ్రహించేడు.

“ఏమిటి కుష్టువాళ్ళతో అకౌంటు ఓపన్ చేయిస్తున్నావట” అన్నాడు సర్దార్.

“అతడే వచ్చాడు సార్!”

“రేపు రమ్మన్నావట.”

“మరి మన టైమ్ అయిపోయిందిగా ఈ రోజు.”

“అంటే - ?” మానేజింగ్ డైరెక్టర్ చప్పున తలెత్తి అడిగేడు, “రేపు వాడి దగ్గిర్నుంచి ఆ డిపాజిట్టు తీసుకుందా మనేనా?” ఆకాశం కూలినంత ఆశ్చర్యం కనపడింది అతడి కంఠంలో.

“తీసుకోకుండా రిజెక్ట్ చెయ్యగలమా?”

ఈ తిరుగు ప్రశ్నని పూహించలేదు. ఓ క్షణం తెల్ల బోయి చూసేడు. అతణ్ణి రక్షించవలసిన బాధ్యత తనమీదున్నట్టు త్రివేది అందుకొని అన్నాడు, “ఎందుకు చెయ్యలేం? అసలు వాణ్ణి లోపలికి రానిచ్చేదెవరు?” అని లేచి నిలబడ్డారు. “పర్మిట్ మి సర్. ఇంత చిన్న విషయాన్ని గురించి మీరెందుకూ ఆలోచించటం? నేను తేల్చేస్తాను.”

మానేజింగ్ డైరెక్టర్ తలూపేడు.

త్రివేది చతుర్వేదివైపు గెలిచినట్టు చూసి బైటకు నడిచేడు. చతుర్వేదిని గెలవటం ఇంత సులభం అని త్రివేది అనుకోలేదు.

..... అయితే అది అంత సులభం కాదని మరుసటిరోజు తేలింది.

\*

\*

\*

ఆ మరుసటిరోజు త్రివేది ఆజ్ఞ ప్రకారం కుష్టువాడు గేటుదగ్గరే ఆపు చెయ్యబడ్డాడు. బ్యాంకు పని ప్రారంభమయి పది నిముషాలయింది. డబ్బువెయ్యటానికి వచ్చేవాళ్ళూ, తీసుకోవటానికి వచ్చేవాళ్ళతో బ్యాంకు రమ్ గా వుంది.

ఆ టైమ్ లో కుష్టువాడు తన ప్రదేశం నుంచి లేచి బ్యాంక్ లోకి వచ్చేడు. మామూలుగానే అతడు గేటుదగ్గర ఆపుచెయ్యబడ్డాడు.

“నేను లోపలికెళ్లాల” అన్నాడు వాడు.

“కుదర్ల”న్నాడు సెంట్రీ.

“ఏం? ఎందుక్కుదర్లు”.

దూరంగా క్యాష్ కౌంటర్ దగ్గర నిలబడ్డ చతుర్వేది ఇదేమీ తనకు పట్టనట్టు, లెడ్జర్ చెక్ చేస్తూ, ఓ చెవి ఇటు పారేసి వుంచేడు. నిజానికి ఆ క్రితం రోజు సాయంత్రమే ఆ కుష్టువాడికి యేం మాట్లాడాలో చెప్పి వుంచాడు అతడు.

“ఇక్కడ డబ్బుల్లీసుకోరా.....”

“తీస్కార్ తీస్కార్. జావ్.”

కుష్టువాడు జోలిలోంచి తెల్లకాగతం తీసి “గట్టని రాసివ్వు” అన్నాడు.

సెంట్రీ తెల్లబోయాడు. ఈ పరిణామాన్ని అతడు వూహించలేదు. ఏ చెయీ లో తోచలేదు. రెండో సెంట్రీని చప్పున త్రివేది దగ్గరకు పంపించేడు.

చతుర్వేది పెదవుల మీద సన్నటి చిరునవ్వు వెలిసింది. కనుకొలుకుల్లోంచి ఎడమపక్కగా చూసేడు. భుజానికి సంచి వేలాడేసుకొని, చేతిలో వున్న నోట్ బుక్ మీద పెన్సిల్ తో వ్రాసుకొంటూ పోతున్నాడు ఓ కుర్రవాడు. చతుర్వేది అతడిని చూసి మరింత సంతృప్తిగా నవ్వేడు.

చదురుంగులో వచ్చేది

ఈ లోపులో రెండో సెంట్రీ మూడో అంతస్తులో వున్న త్రివేది దగ్గరకు వెళ్ళి కుష్టువాడు ఇలా రాసిమ్మంటున్నాడనీ, ఏం చెయ్యాలో చెప్పమనీ అడిగేడు.

“అసలు వాడితో మాటలేంట్రా - మెడ పట్టుకొని గెంటక”. అని విసుక్కున్నాడు త్రివేది పైళ్ళ మధ్యనుంచి తలెత్తి.

కర్తవ్య నిర్వహణాపరుడైన సెంట్రీ కిందికొచ్చి అలానే చేసేడు. కుష్టువాడు మెట్లమీద జారిపడ్డాడు. అంతలో హాలులో ఒక మూల విజిటర్స్ కోసం వేసిన బల్లమీద కూర్చొన్న వ్యక్తిలేచి బిగ్గరగా అరిచేడు.

“ఐ ప్రాటెస్టు దిస్ ఇన్ ఎ కోర్ట్ ఆఫ్ లా. ఈ అమానుష చర్యని నేను కోర్టులో సవాలు చేస్తాను. డబ్బు డిపాజిట్ చెయ్యటానికి వచ్చిన ఓ వ్యక్తిని గెంటెయ్యటానికి బ్యాంక్కి వున్న అధికారం ఏమిటి?”

హాలులో సూది పడితే వినిపించేటంత నిశబ్దం అలుముకుంది. అప్పటి వరకూ నవ్వుతూ చూస్తున్న చతుర్వేదికూడా ఈ ఆకస్మిక పరిణామానికి విస్తుపోయేడు. పెదాలమీద నవ్వు మాయమైంది. ఈ మలుపుని అతడు వూహించలేదు. ప్రాక్టీసు లేని వో లాయరు ఈ పరిణామాన్ని క్రితంరోజు సాయంత్రమే వూహించేడనీ, అందుకే ఈ రోజు ప్రొద్దున్నే వచ్చి కూర్చొన్నాడనీ అతడికి తెలీదు. చాలా చిన్న గొడవతో ఇది తేలిపోతుందనీ, తన పై అధికారి అయిన త్రివేది తెలివి తక్కువతనం పై అధికారులకి తెలుస్తుందనీ భావించేడు. అందుకే తనకి తెలిసిన ఓ దినపత్రిక కరస్పాండెంటుని పిలిచి తమాషా చెయ్యాలనుకొన్నాడు. పేపర్ చివరి పేజీలో చిన్న అక్షరాలలో ఈ వార్త పడితే, అంతటితో పని సరి అనుకొన్నాడు.

కానీ మొదటి పేజీలోనే పెద్ద అక్షరాలలో పడ్తుందనుకోలేదు.

\*

\*

\*

‘తాజా పత్రిక’ అన్నది తెలుగుదేశంలో అధిక ప్రచారంలో ఉన్న దినపత్రిక. ఎల్లుండి వార్తల్ని కూడా ముందుగానే ప్రచురించటం దాని ప్రత్యేకత. అందులోనూ అందరికీ ఆసక్తిదాయకమైన విషయాలని మరీ ప్రముఖంగా ప్రచురిస్తుంది - అది అంత పెద్ద వార్త కాకపోయినా! అందుకే ఈ వార్తని మొదటిపేజీ మధ్యలో బాక్సు కట్టి ప్రచురించింది ఇలా -

**బ్యాంకులోకి కుష్టువాడు ప్రవేశించటానికి అనర్హుడా? లాయర్ సవాల్!**

జనవరి 14: నిన్న ప్రొద్దున్న బ్యాంక్ ఆఫ్ ఉటోపియా కాష్ కౌంటర్లో ఒక చిత్రమైన సంఘటన జరిగింది. ఒక కుష్టువాడు తన జీవితపు పొదుపు మొత్తాన్ని పొదుపు చేయటంకోసం రాగా, అతడిని సెంట్రీలు ఆపుచేసేరు. ఇది చూసిన లాయర్లకరు ఈ అమానుష చర్యని గర్హించేరు. ఆ తరువాత లాయర్ పంతులు పత్రికా ప్రతినిధుల్లో మాట్లాడుతూ తను ఈ విషయాన్ని కోర్టు ద్వారానే తేల్చుకోదల్చామని అన్నారు.

\*

\*

\*

ఈ వార్త పడిన మరుక్షణం తాజా పత్రికాఫీసుకి వందలమీద వుత్తరాలు రాసాగినయ్య. కొత్తపల్లి నుంచీ కోటా రామలింగం, సరోజ, పద్మా ఇంకా వారి మిత్రులూ, గడ్డి అన్నారంనుంచి

యాదగిరి వగైరాలే కాక కొత్తగా ప్రాక్టీసు పెట్టిన లాయర్లు, ఒక రిటైర్డ్ జడ్జి కూడా తమ అభిప్రాయాల్ని వెలిబుచ్చారు.

దాంతో పత్రిక ఎడిటర్ సబ్ ఎడిటర్ ని పిలిచి ఈ విషయాన్ని యిప్పట్లో ఆపుచెయ్యవద్దనీ, ప్రతిరోజూ కొద్దిగా స్థలం దీని గురించి కేటాయించమనీ చెప్పేడు.

\*

\*

\*

బ్యాంక్ ఆఫ్ ఉటోపియా నాల్గో అంతస్తు బోర్డ్ రూమ్ లో అత్యవసర సమావేశం జరిగింది. ఎయిర్ కండిషనర్లు నిశ్శబ్దంగా చప్పుడు చేస్తున్నాయి.

రీజనల్ మానేజర్ హరిభజనసింగ్, ఆపరేషన్స్ మానేజర్ అరోరా, సెక్యూరిటీ చీఫ్ జె. జె. విలియమ్స్, త్రివేది, ద్వివేది, చతుర్వేది, ఇంకా యితర ఎగ్జిక్యూటివ్స్, లీగల్ ఎడ్వైజర్ పండిత్ కూర్చోని వున్నారు. అందరి మొహాల్లోనూ టెన్షన్ కొట్టాచ్చినట్టు కనబడుతోంది.

రీజనల్ మానేజర్ సెక్యూరిటీ చీఫ్ వైపు చూసేడు. చీఫ్ ఇంగ్లీషులో అన్నాడు. “బాంక్ లోకి రానివ్వటానికి, రానివ్వక పోవటానికి బాంక్ కి అధికారం వుంది. న్యూసెన్స్ కేస్ కింద ఆ ల్యాయర్ మీద పోలీసు కంప్లెయింట్ యివ్వొచ్చనీ, తాజా దినపత్రిక మీద డామేజెస్ కోసం కోర్టులో కేసు వెయ్యొచ్చనీ నా వుద్దేశ్యం.”

“రైట్స్ ఆఫ్ అడ్మిషన్ అన్నది, హోటళ్ళకి, బార్లకే పరిమితం అని నా వుద్దేశ్యం” అన్నాడు త్రివేది, బొల్లి వున్న చేతివేళ్ళ మధ్య పేపర్ వెయిట్ తిప్పుతూ.

చతుర్వేది మాట్లాడకుండా ప్రేక్షకుడిలా చూస్తున్నాడు.

అందరూ మాట్లాడటం అయిపోయేక లీగల్ ఎడ్వైజర్ టు ది బ్యాంక్ పండిత్ గొంతు సవరించుకున్నాడు. ఇతడికి అసలు సబ్జెక్ట్ రాదనీ, కేవలం ఎదుటివాళ్ళని కన్ఫ్యూజ్ చేసి పబ్లిం గడుపుకొంటాడని ప్రతీతి.

అతడు చెప్పటం మొదలుపెట్టేడు.

“బ్యాంకింగ్ అనేది ఇవ్వటం - పుచ్చుకోవటం అనే కాంట్రాక్టు ఆక్టు మీద ఆధారపడి వుంటుందన్నది అందరికీ తెలిసిన విషయమే. అటువంటప్పుడు “నేను పుచ్చుకోను” అని బ్యాంకరు అనొచ్చు. కానీ “డిపాజిట్ల” కోసం పేపర్లలో అడ్వర్టైజ్ చేస్తూన్న మన బ్యాంకు, ఒకడు డబ్బు కట్టటానికి వచ్చినప్పుడు “కాదు” అనలేదు. అది ఓపెన్ ఆఫర్ కాబట్టి”.

“కానీ చదువురానివాణ్ణి వప్పుకోనఖర్లేదు బ్యాంకు” అన్నాడు ద్వివేది పెద్ద పరిష్కారం కనుగొన్నవాడిలాగా. “సంతకం పెట్టలేని వాడు డిపాజిట్ యెలా చేయగలడు? ఆ కారణంగా అతణ్ణి తిరస్కరించవచ్చు” అని మెచ్చుకోతూ కోసం మానేజింగ్ డైరెక్టర్ వైపు చూసేడు.

నిన్న రాత్రంతా ఈ కేసు విషయమే చదివేడు కాబట్టి పండిత్ తడువుకోలేదు.

“కేవలం చదువుకోని కారణంగా ఒక వ్యక్తిని మనం నిరాకరించలేం. ఒక గౌరవనీయమైన వ్యక్తిని యెదురుగా పెట్టుకొని, తన తరువున ఎవరైనా ఏజెంటుగా నియమించటానికి కుష్టువాడికి అధికారం వుంది. అయితే ఆ ఏజెంటుతో పాటూ ప్రతిసారీ ఆ కుష్టువాడు కూడా బ్యాంకుకు వస్తూ వుండాలి.”

చదరంగంలో చచ్చేది

“అది మరీ ఘోరం” అన్నాడు హరిభజన్ సింగ్.

సభ్యులకి జీడిపప్పు, టీ సర్వ్ చేయబడింది. అవి తింటూ వాళ్ళు ఈ కుష్టు సమస్యను చర్చించసాగారు.

“ఇదిచాలాచిన్న సమస్య అని నావుద్దేశ్యం” అన్నాడు ద్వివేది. అతడింతవరకూ మాట్లాడలేదు. “- బ్యాంక్ అన్నది పబ్లిక్ ప్లేస్. ఆ ప్రదేశంలోకి అంటురోగులు రాకూడదు అని ‘హాల్ట్ ఆక్ట్’ చెబుతుంది. ఇంత చిన్న విషయానికి ‘కాంట్రాక్ట్ ఆక్ట్’ వరకూ వెళ్ళుఖర్లేదు” అని గెల్చినట్లూ పండిత్ వైపు చూసేడు.

సాధారణంగా ఏ సంస్థల్లోనూ పెద్దస్థానాల్లో వుండే ఏ ఇద్దరికీ పడదు.

పండిత్ మొహం పెనంలా మాడిపోయింది.

చతుర్వేది అంతలో చిన్న బాణం వదిలేడు. “కుష్టు అంటురోమేనా?” అని.

అక్కడున్న వాళ్ళకెవరికీ తెలీదు - అది అవునో కాదో.

ఫస్ట్ సెక్రటరీ టుది మానేజింగ్ డైరెక్టర్, జనరల్ హాస్పిటల్ స్కిన్ స్పెషలిస్టుకి ఫోన్ చేసి అయిదు నిముషాల్లో కావల్సిన సమాచారం తెప్పించేడు - కుష్టు అంటురోగం కాదని.

సమస్య మళ్ళీ మొదలుకొచ్చింది.

అప్పుడు అక్కడున్న వాళ్లందర్లోకి చిన్నవాడు ఒకడు లేచి నిలబడ్డాడు. అతడు చిన్నప్పుడు కమ్యూనిస్టుల్తోనూ పదవిలోకి వచ్చేక కార్లలోనూ తిరుగుతున్నాడు.

“అసలు మనం ఆ డిపాజిట్టు వప్పుకొంటే నష్టం ఏమిటి?” అంటూ బల్లగుద్దేడు. “ఐదు రూపాయల గురించి కాబట్టి మనం యింత ఆలోచిస్తున్నాం. అదే అయిదు లక్షలిస్తానంటే వాడికి కుష్టుకన్నా వెయ్యిరెట్లు పెద్దరోగమున్నా వెళ్ళినప్పుతూ ఆహ్వానిస్తాం.”

అది నిజమన్నట్టు ఎవరూ మాట్లాడలేదు.

హరిభజన్ సంగ్ కొంచెం ఇబ్బందిగా కదిలి “అది కష్టం. ప్రతిమ వప్పుకోవటంలేదు వాడి దగ్గర్నుంచి డబ్బు తీసుకోవటానికి -”

కమ్యూనిస్టు విస్మయం ప్రకటించేడు. “హూ ఈజ్ షీ? తీసుకోకపోవటానికి ఆవిడెవరూ? ఐయామ్ సారీ, మన బ్యాంకు - క్లర్కుల దయాదాక్షిణ్యాలమీద నడుస్తూందని ఇప్పుడే తెలిసింది -”

“ఆవిణ్ణి ట్రాన్స్ఫర్ చేస్తే -”

“తన ప్రతిష్టకి భంగం కల్గుతుందని ఆవిడ అనుకుంటుంది.”

ఈ మాటలకి కమ్యూనిస్టు రెచ్చిపోయేడు. “ఆవిడ కంత ప్రాముఖ్యత ఏమిటి?” అని అరిచేడు ఇంగ్లీషులో.

“ప్రాముఖ్యతే...”

“ఎందుకు?”

రీజనల్ మేనేజర్ నెమ్మదిగా తలెత్తకుండా అన్నాడు “ఆవిడ ఫైనాన్స్ మినిస్టర్ కూతురు కాబట్టి”

ఆ హాల్లో మళ్ళీ నిశ్శబ్దం అలుముకొంది. పెద్ద పెద్ద ఆర్గనైజేషన్స్ లో చిన్న చిన్న పదవుల్లో వుండే వాళ్ళ వెనుక కూడా పెద్ద 'పవర్' వుంటుందనీ - సంస్థ కీలక నిర్ణయాలకి వాళ్ళు చాలా అడ్డు పడ్తారనీ అక్కడ అందరకీ తెలుసు.

చతుర్వేది కొంచెం కదిలి "నాదో సలహా" అన్నాడు. అందరూ అతడివైపు చూసేరు. "కుమారి ప్రతిమని ఆఫీసర్ చేసి, కాష్ దగ్గిర్నుంచి గౌరవంగా పంపించేస్తే" అన్నాడు.

మానేజింగ్ డైరెక్టర్ అతని వైపు మెచ్చుకోలుగా చూసేడు.

\*

\*

\*

అయితే ఈ సమస్యని లాయర్ పంతులు అంత తేలిగ్గా వదిలి పెట్టదల్చుకోలేదు. కుష్టువాడికి ప్రతిరోజూ పావులా యిచ్చే కమిషన్ మాఆద - రోజూ వెళ్ళి ప్రొద్దున అయిదు రూపాయలు డిపాజిట్ చేసేటట్టు, మధ్యాహ్నం వెళ్ళి దాన్ని తిరిగి తీసుకొనేటట్టు ఏర్పాటు చేసేడు.

దాని ప్రభావం మాత్రం బ్యాంకు ఆర్థిక వ్యవస్థమీద విపరీతంగా పపడింది.

రోజురోజుకీ డిపాజిట్లు తగ్గిపోసాగినయ్.

ఈ లోపులో తాజా పత్రిక ఫోటోలతో సహా ప్రచురించసాగిందీ వార్తని.

కుష్టువాడు కౌంటర్ దగ్గిరకి రాగానే కాకుల్లా కష్టమర్లు చెదిరిపోయేవారు. అతడి చేయి తగిలినచోట తమ చెయ్యి పడకుండా జాగ్రత్తపడేవారు. అయితే పరిరస్థితి అక్కడితో ఆగలేదు. 'ఎందుకొచ్చిన బాధ - ఇంకో బ్యాంకు చూసుకొంటే పోలేదా' అని చాలా మంది డబ్బు తీసేసుకోసాగేరు. పదిహేను రోజుల్లో బ్యాంక్ డిపాజిట్లు సగానికి సగం తగ్గిపోయాయి.

ఈ విషయయమై ఏం చెయ్యాలో రిజర్వ్ బాంకుకి సలహా అడుగుతూ వ్రాసిన వుత్తరానికి 'అతి మామూలుగానే' జవాబు రాలేదు.

ఈ పదిహేను రోజుల్లోనూ హరిభజన్ సింగ్ బరువు ముప్పై పవున్ను తగ్గిపోయింది. దిగుల్లో కళ్ళ క్రింది గీతలు ఏర్పడినయ్. మనిషి రోజురోజుకీ కుదించుకు పోసాగేడు.

అప్పుడు కల్చుకొన్నాడు చతుర్వేది అతడ్ని.

పదిహేను నిముషాలు రహస్యంగా సమాలోచన్లు జరిపేడు. తాజాపత్రిక ఆపీసుకి ఫోన్ చేసేడు. ఎడిటర్ తో కాకుండా తిన్నగా గ్రూపు చైర్మన్ గారితోనే మాట్లాడాడు.

"హాల్లో షేట్లీ -"

"హాల్లో చతుర్వేదీ-లాంగే టైమ్-"

"ఈ సాయంత్రం ఖాళీయేనా-"

షేట్లీ ఛార్జుచూసి "ఖాళీయే" అన్నాడు.

"అయితే సాయంత్రం కాక్టెయిల్స్ కి ఎందుకు కలుసుకోకూడ మనం."

"ష్యూర్."

ఆ సాయంత్రం క్లబ్ లో వాళ్ళు కల్చుకొన్నారు. అరగంటలో విషయం సెటిలయి పోయింది.

చదరంగంలో చచ్చేది

జనాన్ని మరింత దోచుకోవటం కోసం పెట్టి పెడ్తున్న మరో జంతర్ మంతర్ బిజినెస్కి బ్యాంక్ ఆఫ్ ఉటోపియా గ్యారంటీ ఇచ్చేటట్టు, కుష్టువాడి విషయం పత్రిక మర్చి పోయేటట్టు...

ఇది జరిగిన రెండో రోజుకి లాయర్ పంతులు బ్యాంక్ ఆఫ్ ఉటోపియాకి అసిస్టెంటు లీగల్ అడ్వైజర్ గా నియమింపబడ్డాడు....

కుష్టువాడు మాత్రం చతుర్వేదికి కొద్దిగా ట్రబులిచ్చేడు.

“నేనెందుకు డబ్బు తీసేస్తోవాలి దొరా? ఆరో కలాసు వర్కూ నేనూ సదువుకొన్నా, అదీగాక ఆ పంతులు సెప్పిండుకూడా. నేను డబ్బులుంచాలన్నంటే ఎవ్వరొద్దనే రంట. సూద్దాం ఏమవుతదో-”

చతుర్వేది మొహం చిట్టించి “నేను చెబున్నా కదా” అన్నాడు.

“ఆ రోజు నువ్వయిదు రూపాలిచ్చిన్నప్పుడు ‘నేనిన్ని పైసలేంజేస్తోన్నారా’ అంటే ‘మా బాంకులో ఏస్తో’ అన్నదికూడా నువ్వేగదా.”

చతుర్వేది గతుక్కుమని “సరేసరే - ఇప్పుడవన్నీ ఎందుకు?” అన్నాడు. “ఇదిగో యీ అయిదురూపాయలు తీసుకొని, ఇంకా విషయం మర్చిపో. ఇక లోపలికి రాకు.”

వస్తానన్నాడు వాడు.

వీధిలో వాడితో ఎక్కువ సేపు మాట్లాడటం చతుర్వేది కిష్టం లేదు. అప్పటికీ ఒకళ్ళీద్దరు తమకైపు కుతూహలంగా చూడటం అతడు గమనించాడు. తలవంచుకొని లోపలి వేచ్చేసేడు.

ఆ మధ్యాహ్నమే, ‘ముట్టుకొని బెదిరించి’ అడుక్కుంటున్నాడన్న కారణంగా పోలీసులు అరెస్ట్ చేసి వాణ్ని తీసుకుపోయారు... విషయం చాలా తేలిగ్గా తేలిపోయింది.

ఈ విషయం ప్రచురించటానికి పత్రిక లేదు.

ఈ విషయాన్ని ప్రాబెస్ట్ చెయ్యటానికి లాయర్లేడు.

చతుర్వేది కారు చూడటానికి కాపలాదారుకూడా లేడు.

అయినా పర్లేదు. అతడికి ప్రమోషన్ చొచ్చిన కారణంగా కారునీ, డ్రైవర్ నీ బ్యాంకువాళ్లే యిచ్చారు-పది రోజుల క్రితవే.

సర్వే జనా సుఖినో భవంతు.



(జ్యోతి కథల పోటీలో  
బహుమతి పొందిన కథ - 1985)